

UFFIĊĊJU STAMPA

Il-Kurja ta' l-Arċisqof, Floriana

Tel: 25906203, 21241281 Fax: 21242971

30 ta' Novembru 2008

TQASSIM: MEDIA KOLLHA
MINN : C. BUTTIGIEG
REF : 156/2008

IT-TIENI ITTRA TAL-ARĊISQOF LIŻ-ŻGĦAŻAGĦ

Kunu protagonisti fil-Knisja tat-Tielet Millenju

Kien sena ilu li Itqajna flimkien għat-talb ta' filgħaxija fil-Knisja ta' San Girgor iż-Żejtun. Flimkien konna għamilna riflessjonijiet dwar il-qawwa li intom mogħnija biha permezz tal-Ispirtu s-Santu.

Minn dak iż-żmien sa llum jiena għext din il-qawwa li intom għandkom go fikom magħkom, fil-qadi tal-ħajja ta' kuljum, f'celebrazzjonijiet speċjali fil-Knisja, f'okkażjonijiet differenti fis-soċjetà. Għext magħkom ħinijiet ta' riflessjoni, ħinijiet ta' djalogu, ħinijiet ta' niket, ħinijiet ta' ferħ. Għext magħkom is-sabiħ u d-diffiċli. Qsamt esperjenzi magħkom hawn f'pajjiżna u anke 'l barra minn xtutna.

Matul dan iż-żmien intom kellkom verament il-qawwa li biddlet lilkom u lil dawk li għexu magħkom. Permezz ta' dan il-messaġġ, illum nixtieq naqsam xi ħsibijiet magħkom fuq l-istorja ta' zagħżuġħ illi din il-qawwa mogħtija lil mill-Ispirtu s-Santu wżaha biex ikun xhud fost il-ġnus, biex permezz tal-qawwa tiegħu jilħaq lil ħaddieħor.

Storja ta' zagħżuġħ jismu Pawlu

Elfejn sena ilu, kien hemm zagħżuġħ jismu Sawl. Kien tweled madwar is-sena Tmienja wara Kristu. Għalhekk din is-sena qed nagħmlu t-tifikira tal-elfejn sena mit-twelid tiegħu. Kien zagħżuġħ li kellu qilla fih li għal dak li emmen fih kien lest li jtajjar minnu lil dawk li ma kinux jaqblu miegħu. Nafu li meta Stiefnu, djaknu Nisrani, kien imħaġġar, ma ddejjaqx, - forsi ivvolontarja ruħu – biex iżomm il-ħwejjeg ta' dawk li kienu qed iħaġġru lil Stiefnu (At 7, 58). Il-qilla tiegħu f'dak li jemmen ġieghlitu biex ikun 'leader' qawwi: hu stess talab li jmur jitfa' l-ħabs lil dawk li ma kienx jaqbel magħhom!

Izda kellu xi ħaġa tajba ħafna. Dan għamlu għaliex kien jemmen f'xi ħaġa, b'intenzjoni tajba: kien lest li jbati biex jilħaqha. Illum, naraw din il-qilla anki f'xi wħud li jieħdu ħafna riskji biex jiddefendu l-ambjent, jew xi kawża oħra.

X'aktarx, kieku hu ma kellux esperjenza qawwija, kien jibqa' magħruf bħala 'persekutur' ta' grupp ġdid li kienu qed jimxu wara wieħed jismu Ġesù Kristu.

Din l-esperjenza Itaq' magħha meta kellu madwar 28 sena, fis-sena 36 wara Kristu. Ma kienx hu li fittixha: hu kien sejjer għal raġuni totalment differenti. F'moħħu kellu biss li jservi lil Alla tal-Poplu Lhudi billi jeqred lil dawk li kien jaħseb li kienu theddida għall-

Poplu tiegħu. Li kien għalih kien ikompli hekk. Izda kien hemm xi Hadd li kien qed jiġri warajh u li kellu pjani oħrajn għalih.

Fit-triq ta' Damasku Ġesù dañal fl-istorja tiegħu. Deher bħala dawl u lehen: "Sawl, Sawl, għaliex qiegħed tippersegwitani?" Ir-reazzjoni ta' Sawl ma kinetx affermazzjoni ta' x'jemmen hu, iżda biss l-umiltà ta' wieħed li jistaqsi halli jitgħallem: "Min int, Mulej?" Ġesù pprezenta lilu nnifsu: 'Jiena Ġesù ta' Nazaret li inti qiegħed tippersegwitah.' Sawl għamel mistoqsija oħra: 'X'għandi nagħmel, Mulej?' (Ara At 22, 6-11)

Minn dak il-mument, il-ħajja tiegħu kienet il-ftuħ għat-tweġibiet li baqa' jistenna mill-Mulej minn żmien. Kienet ħajja li fit-tfittxija għal min hu l-Mulej Ġesù, fethitlu qalbu biex imur fid-deżert tal-Għarabja biex il-Mulej ikun jista' jkellmu, fetaħ it-triq għal diversi rivelazzjonijiet, iżda wasslitu biex ikun parti mill-Knisja: "...jiena mort l-Għarabja...imbagħad, tliet snin wara, tlajt Ġerusalem inzur lil Kefa, u bqajt miegħu ħmistax-il ġurnata (Gal 1, 17-18). Kefa, Pietru, kien is-sinjal li qiegħed lilu nnifsu għas-servizz ta' Ġesù permezz tal-Knisja.

Quddiem esperjenzi qarsa

Biex dan kollu seta' jseħħ, kellu jgħaddi mid-dlam tar-realtà li kien qed jgħix fiha għal realtà oħra. U din kienet diffiċli ħafna għal karattru qawwi bħal San Pawl. Fil-każ tiegħu, il-grazzja ta' Alla kellha tkun ħafna ħarxa biex tgħinu. Il-Mulej ippermetta li jkollu esperjenza ta' bniedem għama: li jkun dipendenti fuq l-oħrajn. Kultant tkun l-istess esperjenza qarsa li gġiegħel lil xi wħud jiggranfaw ma' Alla: esperjenza ta' alkoħol, ta' drogi, ta' ħabs. F'dan id-dlam iktar faċli jidher ix-xaqq ta' dawl. F'ħajja ta' rutina, fejn wieħed ikun kuntent bil-ftit, huwa ħafna iktar diffiċli li tara xi xaqq ta' dawl, għax tkun kuntent bid-dawl inemnem tal-medjokrità – l-aqwa li ma ċhadt x lil Alla, u nagħmel il-minimu biex ma ninqatgħax minnu – iżda minie x lest li nagħtih aktar.

Nafu li l-bidla kienet tant qawwija li ħeġġitu li mal-ewwel xtaq jgħaddiha lill-oħrajn. Beda jippriedka mal-ewwel fuq Ġesù ta' Nazaret: "U malajr beda jxandar lil Ġesù fis-sinagogi u jgħid li dan hu l-lben ta' Alla" (At 9, 20). Həsad lill-Insara għaliex kienu jafuh bħala persekutor, u həsad lil-Lhud hekk li mal-ewwel fittxew li joqtluh. Naħseb li hija l-istess esperjenza meta xi zagħżuġ isib lil Alla u jibda jaqsam l-esperjenza tiegħu. Dawk li kienu ħbieb miegħu u jafuh mod ieħor jibdew jiskartawh għaliex ma jemmnux x'qed jiġri, dawk li huma ġewwa jibqgħu jiddubitaw minnu għaliex jafuh xorta oħra. Izda mbagħad ikun hemm it-tielet kategorija: Dawk li jirraġunaw: 'Jekk inbidel dak mir-realtà tqila li kellu, mela anki jien nista' ninbidel'!

L-ewwel mistoqsija li għamel: 'Min int, Mulej', fetħet it-triq għar-rivelazzjoni fuq min hu Sidna Ġesù Kristu, iżda fid-dawl tal-imħabba tiegħu lejn Ġesù, fetħet ukoll ħafna dwal fuq min kien San Pawl stess. Sinjal ta' din il-bidla kien li mill-kapitlu 13 tal-Atti tal-Appostli jibda jissejjaħ 'Pawlu'. Fl-lttri tiegħu jaqsam diversi minn dawn id-dwal fil-ħajja tiegħu: f'dawn is-siltiet hu ma jtkellimx bħala 'Għalliem', iżda bħala Nisrani li qed jaqsam l-esperjenza tiegħu. Hə naraw xi wħud minnhom:

"Inħoss din il-liġi ġewwa fija, meta rrid nagħmel it-tajjeb, ifeġġ quddiem il-ħażin. Skont il-bniedem ta' ġewwa, togħġobni l-liġi ta' Alla; iżda nilmaħ fil-membri ta' ġismi liġi oħra titqabad kontra l-liġi ta' moħħi, u tjassarni taħt il-liġi tad-dnub li hemm ġo ġismi. Imsejken bniedem li jien! Min se jeħlisni minn dan il-ġisem tal-mewt? Nizzi ħajr lil Alla permezz ta' Ġesù Kristu Sidna!" (Rm 7, 21-25)

"Meta jien wasalt fostkom, ħuti, ma ġejtx inħabbrilkom il-misteru ta' Alla bi kliem kbir jew għaref. Ma ppretendejtx li kont naf xi ħaġa fostkom, ħlief lil Ġesù Kristu, u 'l dan imsallab. U jien ġejt għandkom dgħajjef, imbażża' u mriegħed...sabiex il-fidi tagħkom tinbena mhux fuq l-għerf tal-bniedem, imma fuq il-qawwa ta' Alla (1 Kor 2, 1-5).

"Ngħix, imma mhux iżjed jien, iżda jgħix fija Kristu. Il-ħajja li issa ngħix fil-ġisem qiegħed ngħixha bil-fidi fl-Iben ta' Alla, li ħabbni u ta lilu nnifsu għalija. Miniex ingib fix-xejn il-grazzja ta' Alla..." (Gal 2, 20-21).

Insibu ħafna aktar kwotazzjonijiet fl-ittri ta' San Pawl u nistedinkom li intom stess tfittxu taqraw l-iskrittura.¹

It-tieni mistoqsija, "X'għandi nagħmel, Mulej?", jidher li f'San Pawl ma kinetx sentiment ta' mument, iżda mod ta' ħajja. Nafu li San Pawl għamel il-vjaġġi missjunarji tiegħu – tlieta b'kollox – li fihom il-Kelma ta' Alla xerridha mad-dinja kollha li kienet magħrufa f'dak iż-żmien. Il-ħaġa tal-għaġeb hi li biex jibda dawn il-vjaġġi missjunarji kellhom jgħaddu tmien snin, mill-konverżjoni tiegħu fis-sena 36 sal-ewwel vjaġġ missjunarju tiegħu fis-sena 44. F'dawn it-tmien snin, il-Mulej kien qiegħed iħejjih, iżda qal 'iva' wara tmien snin għaliex żgur li min jaf kemm-il darba kien jirrepeti lil Alla: 'X'għandi nagħmel, Mulej?', sakemm fl-aħħar permezz tal-Knisja, ġie mibgħut biex ixandar il-Kelma, f'postijiet fejn kienu għadhom ma semgħuhiex. Min jaf, tul iż-żminijiet, il-mistoqsija "X'għandi nagħmel, Mulej?" kemm fetħet orizzonti ta' ħidma għall-Mulej, lil ħafna żgħażaġħ!

Sejħa speċjali fis-sena ta' San Pawl

Din hija l-ġrajja taż-żagħżuġħ Sawl. It-twettiq totali tagħha jidher li hu lil hinn minna għaliex San Pawl huwa forsi l-uniku fil-qawwa u fl-intensità tal-missjoni tiegħu. Iżda t-triq hi l-istess. Min jimxi minnha, anki jekk ma jagħtix il-mija fil-wieħed, jista' jagħti s-sittin jew it-tletin fil-mija (Mt 13, 8). Hija s-sejħa speċjali tagħna f'din is-sena ta' San Pawl!

Il-ħajja u l-ġrajja taż-żagħżuġħ Sawl twassalna biex naraw kemm tista' tkun tassew b'saħħitha l-qawwa tal-Ispirtu fiż-żoġħżija. L-intensità tal-missjoni tagħkom ġejja mill-istess żgħożija tagħkom. Bħaż-żagħżuġħ Sawl kunu mill-ġdid intom iż-żgħażaġħ ta' llum il-protagonisti fil-Knisja tat-Tielet Millenju. Kunu intom iż-żgħażaġħ li permezz tad-direzzjoni tal-mixja tagħkom wara Kristu taħsdu lil ta' madwarkom bil-bidla li sseħħ fikom. Kunu intom iż-żgħażaġħ il-'leaders' fuq quddiem li tfittxu li tagħtu l-ħajja lill-komunità Nisranija. Kunu intom iż-żgħażaġħ li tieħdu f'idejkom dan il-wirt mogħti lilna minn missierna San Pawl.

✘ PAWL CREMONA O.P. Arcisqof ta' Malta

¹ Aktar kwotazzjonijiet nistgħu nsibuhom f'dawn: (1 Kor 9, 24-26); (1 Kor 10, 31. 11,1); (1 Kor 15, 10); (1 Kor 11, 29-30); (Gal 6, 14); (Efes 4, 1-6).